

समे – 12:25 hrs.

<><><><><><>

### LG International Women's Day

अज्ज अंतरराश्ट्री महिला दिवस ऐ। इस मौके पर उपराज्यपाल मनोज सिन्हा होरें आखेआ जे महिला सशिक्षितकरण समाज दे विकास ते गरीबी गी खत्म करने लेई सभनें शा मजबूत उत्प्रेरक ऐ। अंतरराश्ट्री महिला दिवस दे मौक पर अपने सनेह च उपराज्यपाल होरें आखेआ जे एह ध्याड़ा महिलाएं गी देसै दी विकास यात्रा च महत्वपूर्ण भागीदार दे तौरा पर अगड़े बधने लेई प्रेरित करोग। उपराज्यपाल होरें आखेआ जे महिलां समाज गी इक न्यायपूर्ण ते न्यायसंगत बवस्था च बदलने आस्तै अनथक जत्न करा'रदियां न। सिन्हा होरें आखेआ जे केंद्र शासित प्रदेश दियां कई प्रतिभाशाली महिलां अपने-अपने खेतरें च शानदार प्रदर्शन करा करदियां न ते इक शांतिपूर्ण ते खुशहाल जम्मू-कश्मीर दे निर्माण च अपना योगदान देआ'रदियां न। इस दरान इस धयड़े गी मनाने ते लैंगिक बरोबरी गी बढ़ावा देने लेई पूरे इलाके च बक्ख-बक्ख गतिविधिएं दा आयोजन कीता जा'रदा ऐ। तोआई, अपने इक सनेह च मंत्री सकीना इत्तू होरें अंतरराश्ट्री महिला दिवस दे मौके पर मुबारकबाद दिती ते आखेआ .

<><><><><><>

### LG-Appointment Letter

उपराज्यपाल मनोज सिन्हा होरें जंदे रोजा बशेष सुरक्षा बल (SSF) दे जवान S.G.C.T लोकेश सिंह हुं'दी घरे आहली सपना बंदराल गी अनुकंपा दे आधार पर नियुक्त पत्र सोंपेआ। ध्यानजोग ऐ जे एस.जी.सी.टी लोकेश सिंह होरें इक दुर्भाग्यपूर्ण शिड़क हादसे च अपनी जान

मुहाँई ही। उपराज्यपाल होंरे मारे गेदे एस.एस.एफ जवान दे परोआर गी प्रशासन दी तरफा हर मुमकन मदाद ते समर्थन दा भरोसा दोआया।

<><><><><><>

### Army Synergy Conference

फौज दी उत्तरी कमान जेहदा सदर दफतर उधमपुर च ऐ, नै भारत-तिब्बत सीमा पुलस (ITBP) ते सीमा सुरक्षा बल (BSF) कन्नै इक तालमेल सम्मेलन दा आयोजन कीता तां जे सुरक्षा सरबन्धी चुनौतिं दे चलदे तालमेल बधाया जाई सकै। उत्तरी कमान दे जनरल अफसर कमांडिंग इन चीफ लेफ्टिनेंट जनरल प्रतीक शर्मा हुं'दी अगुवाई च आयोजित इस सम्मेलन च रणनीतिं गी तैयार करने, कारवाइं सरबन्धी तफसीली जानकारी गी सांझा करने ते छमता गी मजबूत करने पर ध्यान केंद्रित कीता गेआ। फौज नै आखेआ ऐ जे इस बचार-बटांदरे कन्नै बलें च विश्वास ते सांझे विकल्प गी होर ताकत थहोई। लेफ्टिनेंट जनरल शर्मा होंरे प्रतिभागिं दे समर्पण ते दृढ़ रवैये लेई उं'दी सराहना करदे होई इस गल्लै पर जोर दिता जे राश्ट्री सुरक्षा ते इक सुरक्षित ते मजबूत भारत गी यकीनी बनाने आस्तै बेहतर तालमेल बड़ा गै जरूरी ऐ।

<><><><><><>

### Railone App

यात्रिं गी सुविधा लेई भारती रेल नै अपनी इक आधिकारिक सुपर ऐप शुरू कीती ऐ जेहदी मदद कन्नै इक्कै डिजिटल मंच पर रेलवे दियां केई सेवां उपलब्ध होडन। इस इक्कै ऐप दी मदद कन्नै यात्री टिकटां बुक करी सकदे न, रेल गड्डी दी ताजा स्थिति दा पता लाई सकदे न ते केटरिंग यानी खाने-पीने लेई किश बी इक्कै थाह नोआई सकदे न। इस ऐप दे शुरू होई जाने कन्नै यात्री जम्मू-कश्मीर च सफर दरान जम्मू, कटड़ा ते पठानकोट जनेए स्टेशनं पर

अपने पी.एन.आर नंबर दा इस्तेमाल करदे होई जोमैटो ते स्विगी राएं कुसै बी रेस्तरां थमां खाने लेई किश बी मंगोआई सकदे न ते यात्रा दरान अपनी सीट पर बैठे दे गै एह चीज उंदे तगर पुज्जी जाहग। जम्मू रेलवे डिविजन नै यात्रिएं गी अपील कीती ऐ जे ओह रेल वन सुपर ऐप दा पूरा-पूरा इस्तेमाल करन।

<><><><><><>

## Festival-Arrangements

उधमपुर जिले च शब-ए-कद्र, पवितर नरातो, ईद-उल-फितर, नौरोज ते रामनवमी सने आँदे त्यौहारें गी सुचारू ढंगै कन्नै मनाने दे इंतजामें पर चर्चा करने लेई उधमपुर दे डिप्टी कमिशनर मिंगा शेरपा होरें जंदे रोज अफसरें ते मन्ने-परमन्ने दे नागरिकें कन्नै इक बैठक लाई। इस दरान सुरक्षा, पीने आहले पानी ते बिजली दी सप्लाई, साफ-सफाई, ट्रैफिक ते बजारें दी जांच पर चर्चा कीती गई। निर्बाध सेवाएं, पुलस सुरक्षा, साफ-सफाई, कूड़ा हटाने ते ट्रैफिक प्रबंधन लेई निर्देश जारी कीते गे। त्यौहारें दे मौसम दरान मर्यादा बनाई रखने ते मता पैहा लैने थमां रोकने लेई बी नागरिकें दा सहयोग मंगेआ गेआ।

<><><><><><>

## CRPF-Camp

केंद्री रिजर्व पुलस बल सी.आर.पी.एफ दी 187 बटालियन नै अपने 87में स्थापना दिवस दे मौके पर उधमपुर दे बटल बालियां स्थित अपने बटालियन मुख्यालय च इक सेहत जांच ते रक्तदान शिविर दा सरिस्ता कीता। सी.आर.पी.एफ दे सिविक एक्शन प्रोग्राम-2026 तैहत आयोजित इस कैंप च सी.आ.पी.एफ दे कोई 40 अधिकारिएं ते कर्मिएं खून दान कीता ते आले-दोआले दे लोकें अपनी सेहत जांच करोआई जेहदे च बी.पी ते शूगर दी जांच, ई.सी.जी,

नजर दी जांच ते खून दे बक्ख-बक्ख चाल्ली दे टैस्ट शामिल हे। कैंप च मरीजें गी मुफ्त दोआइयां बी दितियां गेइयां।

<><><><><><>

### T-20 World Cup

मर्दे दे आई.सी.सी टी-20 विश्व कप दा खताबी मकाबला अज्ज अहमदाबाद दे नरेंद्र मोदी स्टेडियम च मजूदा चैंपियन भारत ते न्यूजीलैंड बश्कार खेडेआ जाहग। मैच शामी 7 बजे शुरू होग। भारत टी-20 विश्व कप दे फाइनल च चौथी बारी पुज्जा ऐ ते अज्ज ओहदी कोश्ट एह खताब रिकार्ड त्रीs बारी अपने नां करने दी होग। न्यूजीलैंड नै अजे धोड़ी इस प्रतियोगिता दा खताब इक बारी बी हासल नेई कीते दा ऐ, पर उआं ओह दुई बारी एहदे खताबी मकाबले च शामिल होने जा करदा ऐ। सूर्य कुमार यादव कप्तानी आहली भारती टीम नै पिछले वीरवार मुम्बई च खेडे गेदे दुए सेमीफाइनल च इंग्लैंड गी 7 रन कन्नै हराइयै फाइनल च प्रवेश कीता हा जिसलै कि न्यूजीलैंड नै कोलकाता च दक्खन अफ्रीका गी 9 विकेटें कन्नै हराया हा। मुखमंत्रि उमर अब्दुल्ला होरें टी-20 विश्व कप लेई भारती टीम गी शुभ कामना दिंदे होई मेद प्रगट कीती ऐ जे भारत इस खताब गी अपने कश रखने च कामयाब रौहग।

<><><><><><>